



प्रतिबिम्ब

(NEWS LETTER)

कु0 मायावती राजकीय महिला स्नातकोत्तर महाविद्यालय
बादलपुर, गौतमबुद्ध नगर

Vol 7/ Issue 1/ July 2023- Sept 2023

NAAC 11nd Cycle : B++ (2.91)
Certified : ISO 9001-2015



प्राचार्या की कलम से



प्रो (डॉ.) दिव्या नाथ

नवीन ऊर्जा से युक्त सूर्योदयी आभा के साथ 2023-24 के नवीन सत्र का शुभारंभ महाविद्यालय के लिए गौरव और हर्ष के अपूर्व पल साथ लेकर आया है। महाविद्यालय के संस्कृत विभाग की छात्रा कु. प्रीति शर्मा द्वारा विश्वविद्यालय का स्वर्ण पदक अर्जित करना महाविद्यालय की उत्कर्ष गाथा का वह यशोगान है, जिसका नाद चहुँओर गुंजित हो रहा है। इस प्रकार की अकादमिक उपलब्धियों के साथ-साथ महाविद्यालय की छात्राएं खेल-कूद और क्रीड़ा गतिविधियों में भी अपना सर्वश्रेष्ठ प्रदान कर रही हैं, इस क्रम में कु. नेहा का 68 वेट कैटेगरी में विश्वविद्यालय स्तर पर प्रथम स्थान पर रहना इसका प्रमाण है। किसी भी महाविद्यालय की उत्कृष्टता की नींव वहां के छात्र-छात्राओं की सफलता और प्रसिद्धि रूपी ईंट पर टिकी होती है। इस दृष्टि से महाविद्यालय की छात्राओं की इन गौरवपूर्ण उपलब्धियों के साथ कु. मायावती राजकीय महिला स्नातकोत्तर महाविद्यालय, बादलपुर अपनी सुदृढ़ आधारशिला विनिर्मित कर उत्कर्ष यात्रा में नित नए आयाम स्थापित कर रहा है। जिसका श्रेय सम्पूर्ण महाविद्यालय परिवार के अथक और सतत प्रयास को जाता है, अतः सभी बधाई के पात्र हैं। आगे भी नवीन उपलब्धियों को आप सबके साथ साझा करने का सौभाग्य प्राप्त होता रहे, विद्या की अधिष्ठात्री देवी मां सरस्वती से प्रार्थना है। महाविद्यालय का नाम रोशन करने वाली छात्राओं को उनके उज्ज्वल भविष्य की अनंत शुभकामनाएं।

सड़क सुरक्षा पखवाड़ा



महाविद्यालय में दिनांक 17 जुलाई से 31 जुलाई, 2023 तक सड़क सुरक्षा पखवाड़ा मनाया गया। जिसके अंतर्गत राष्ट्रीय सेवा योजना के तत्वावधान में डॉ. विनीता सिंह, कार्यक्रम अधिकारी प्रथम इकाई एवं डॉ. नीलम शर्मा कार्यक्रम अधिकारी, द्वितीय इकाई एवं राष्ट्रीय कैडेट कोर प्रभारी लेफ्टिनेंट (डॉ.) मीनाक्षी लोहानी के निर्देशन में सड़क सुरक्षा संबंधी नियमों की जानकारी एवं जागरूकता हेतु विभिन्न कार्यक्रम आयोजित किए गए। इस क्रम में दिनांक 19 जुलाई, 2023 को हेलमेट प्रयोग जागरूकता कार्यक्रम के अंतर्गत राष्ट्रीय सेवा योजना की स्वयंसेवी छात्राओं ने कार्यक्रम अधिकारी एवं ग्राम प्रधान बादलपुर, श्रीमती महेश्वती जी के निर्देशन में ग्राम वासियों को हेलमेट प्रयोग के प्रति जागरूक किया तथा उन्हें उसके उपयोग एवं सुरक्षा के महत्व के विषय में समझाया। दिनांक 24 जुलाई, 2023 एवं 25 जुलाई, 2023 को स्वयंसेवी छात्राओं एवं एन.सी.सी की कैडेट्स ने सड़क सुरक्षा रैली निकाली। रैली का प्रारंभ महाविद्यालय प्रांगण से किया गया। छात्राओं उत्साह पूर्वक प्रतिभाग करते हुए ग्राम बादलपुर से नेशनल हाईवे 91 एवं सादोपुर तक रैली निकाली। छात्राओं ने ग्राम वासियों को सड़क सुरक्षा से संबंधित नियमों के बारे में बताया एवं सड़क पर होने वाली दुर्घटना से सावधान करते हुए लोगों को हेलमेट पहनने के लिए जागरूक किया। छात्राओं ने समस्त ग्राम वासियों को परिवहन संबंधी नियमों के बारे में भी पूर्ण जानकारी दी। संपूर्ण कार्यक्रम का आयोजन महाविद्यालय प्राचार्या डॉ. दिव्या नाथ के कुशल निर्देशन में आयोजित किया गया। सड़क सुरक्षा अभियान के आयोजन में राष्ट्रीय सेवा योजना के समस्त सदस्यों का महत्वपूर्ण योगदान रहा।



"HOW TO ACHIEVE GOAL" विषय पर कार्यशाला का आयोजन



महाविद्यालय के सत्र 2023-24 के प्रारंभ में महाविद्यालय आंतरिक गुणवत्ता सुनिश्चयन प्रकोष्ठ एवं वाणिज्य संकाय के संयुक्त तत्वावधान में दिनांक 22 जुलाई को एक दिवसीय कार्यशाला का आयोजन किया गया। कार्यशाला में मुख्य वक्ता के रूप में श्री श्याम सुंदर पाठक, असिस्टेंट कमिश्नर, स्टेट जी.एस.टी, नोएडा में उपस्थित होकर महाविद्यालय प्राध्यापकों एवं छात्राओं के सम्मुख विषय पर अत्यधिक ओजस्वी एवं प्रेरणादायी उद्बोधन दिया। भारतीय प्राच्य ज्ञान से जुड़े उद्घरणों के माध्यम से उन्होंने कर्म का महत्व समझाते हुए आस्था के साथ, कर्तव्य पथ पर अडिग रहने की एवं लक्ष्य प्राप्ति तक अथक प्रयास करते रहने की प्रेरणा दी। मंत्र मुक्त कर देने वाले उनके उद्बोधन के पश्चात छात्राओं ने अपने जीवन में आ रही समस्याओं को दूर करने तथा किस प्रकार वह असामान्य परिस्थितियों में लक्ष्य प्राप्ति कर सकती हैं, इस विषय पर अपनी जिज्ञासाओं का समाधान प्राप्त किया। कार्यशाला के द्वितीय चरण में उन्होंने सांप सीढ़ी के नूतन अनुप्रयोग के द्वारा नैतिक और अनैतिक आचरण, करणीय और अकरणीय का ज्ञान कराकर, छात्राओं में सद्गुण एवं सद्दिचारों को भरने का प्रयास किया। छात्राओं के साथ-साथ प्राध्यापकों के लिए भी यह कार्यक्रम अत्यधिक उपयोगी और ग्रहणीय सिद्ध हुआ। कार्यक्रम की



अध्यक्षता प्राचार्य प्रो (डॉ.) दिव्या नाथ ने की। कार्यक्रम का संचालन आंतरिक गुणवत्ता सुनिश्चयन प्रकोष्ठ प्रभारी (प्रो.) डॉ दीप्ति वाजपेयी द्वारा किया गया तथा कार्यक्रम के अंत में कार्यशाला संयोजक डॉ. अरविंद कुमार यादव द्वारा सभी का धन्यवाद ज्ञापन किया गया। कार्यक्रम के आयोजन में प्रो. (डॉ.) दिनेश चंद्र शर्मा, डॉ. सत्यंत कुमार, डॉ. मीनाक्षी लोहानी एवं डॉ. मणि अरोड़ा का भी विशेष योगदान रहा।

सम्पादिका की कलम से

शिक्षालय में संचालित शैक्षणिक और सह-शैक्षणिक गतिविधियां विद्यार्थियों में अंतर्निहित संपूर्णता की अभिव्यक्ति का सहज और सर्वश्रेष्ठ माध्यम है। शिक्षा जीवन को सर्वगुण सम्पन्न, सफल और समृद्ध बनाने के साथ-साथ सच्चिदानंद की अनुभूति हेतु नैसर्गिक लय प्रदान करती है। शिक्षा समाज में सकारात्मक परिवर्तन लाने का सर्वाधिक सशक्त माध्यम है। यह समाज की समझ का स्तर उन्नत बनाकर रुढ़ियों, कुरीतियों, पूर्वाग्रहों, भेदभावों को धूमिल कर सत्यम् शिवम् सुंदरम् का मार्ग प्रशस्त करती है। यह मानवाधिकारों, कर्तव्यों और दायित्वों को समझने में हमारी सहायता करती है। शिक्षा हमें तकनीकी और उच्च कौशल युक्त ज्ञान के साथ वैश्वीकरण की चुनौतियों का सामना करने योग्य बनाती है। इस दृष्टि से शिक्षालयों की भूमिका महत्वपूर्ण हो जाती है कि वह सूचना और शिक्षा के अंतर को समझ कर विद्यार्थियों के लिए ज्ञान का सहज और नैसर्गिक वातावरण प्रदान करें, जहां मात्र सूचनाओं का आदान प्रदान न होकर ज्ञान के प्रकाश का प्रकटीकरण हो। महाविद्यालय में प्रशासनिक, शैक्षणिक और व्यवहारिक स्तर पर ज्ञानार्जन का स्वाभाविक परिवेश विनिर्मित करने का हर संभव प्रयास किया जाता है। जिससे छात्राएं शैक्षणिक और सांस्कृतिक स्तर पर स्वयं को सहज रूप से पुष्पित कर सकें। प्रतिबिंब का वर्तमान अंक महाविद्यालय के स्वाभाविक प्रयासों को प्रतिध्वनित कर रहा है, जो आप सभी के हृदयों को अवश्य आह्लादित करेगा ऐसा मेरा विश्वास है।



प्रो (डॉ.) दीप्ति वाजपेयी

"तमसो मां ज्योतिर्गमय"

वृहद् पौधारोपण अभियान



दिनांक 22 जुलाई, 2023 को महाविद्यालय प्राचार्य डॉ. दिव्या नाथ के कुशल मार्गदर्शन में राष्ट्रीय कैंडेट कोर प्रभारी लेफ्टिनेंट डॉ. मीनाक्षी लोहानी एवं राष्ट्रीय सेवा योजना कार्यक्रम अधिकारी डॉ. विनीता सिंह एवं डॉ. नीलम शर्मा तथा महाविद्यालय के अन्य प्राध्यापकों द्वारा महाविद्यालय की छात्राओं के साथ मिलकर वृहद् स्तर पर पौधारोपण किया गया। जिसमें सर्वप्रथम महाविद्यालय प्रांगण में माननीय प्राचार्य महोदया द्वारा महाविद्यालय प्रांगण में पौधारोपण किया गया। तत्पश्चात बादलपुर ग्राम की श्मशान भूमि के निकट चाहर दीवारी वाले मैदान में पौधारोपण कार्यक्रम चलाया गया। श्मशान भूमि के निकट पौधारोपण कार्य में ग्राम प्रधान श्रीमती महेश्वती जी एवं उनके पुत्र श्री आकाश ने भी प्रतिभाग किया और छात्राओं का उत्साहवर्धन किया एवं उन पौधों की सिंचाई की पूर्ण व्यवस्था का भी आश्वासन दिया। कुल रोपित पौधों की संख्या 100 थी तथा रोपित किए गए पौधों में आंवला कचनार एवं अर्जुन के पौधे रोपे गए।



कारगिल विजय दिवस



महाविद्यालय में एन.सी.सी. इकाई के सौजन्य से चौबीसवाँ कारगिल विजय दिवस मनाया गया। प्राचार्य प्रो. दिव्या नाथ के निर्देशन में आयोजित किए गए इस कार्यक्रम में मुख्य वक्ता के रूप में अपने विचार रखते हुए डॉ. संजीव कुमार ने ऑपरेशन विजय के संघर्ष और उसकी सफलता के साथ-साथ युद्ध उपरान्त के प्रभावों पर क्रमबद्ध तरीके से प्रकाश डाला। उन्होंने कहा कि यह दिन भारतीय सेना की वीरता, अदम्य शौर्य और पराक्रम का प्रतीक है। आज सम्पूर्ण राष्ट्र कारगिल युद्ध में शहीद हुए उन बहादुर सैनिकों को विनम्र श्रद्धांजलि दे रहा है जिन्होंने मातृभूमि की सीमाओं की रक्षा के लिए अपने प्राण न्योछावर कर दिए। इस अवसर पर अपने विचार रखते हुए एन.सी.सी. इकाई प्रभारी लेफ्टिनेंट (डॉ.) मीनाक्षी लोहनी ने कहा कि ऑपरेशन विजय की सफलता में भारतीय वायु सेना के ऑपरेशन सफेद सागर और भारतीय नौसेना के ऑपरेशन तलवार का योगदान भी नहीं भुलाया जा सकता। मंच का संचालन तथा धन्यवाद ज्ञापन डॉ. विनीता सिंह द्वारा किया गया। इस अवसर पर एन.सी.सी. कैंडेट्स सहित महाविद्यालय के अन्य शिक्षक एवं छात्राएं उपस्थित थीं।



"Data Management and Analysis Techniques for NAAC" विषय पर कार्यशाला आयोजित



महाविद्यालय आंतरिक गुणवत्ता सुनिश्चयन प्रकोष्ठ के तत्वावधान में दिनांक 3 अगस्त, 2023 को एक कार्यशाला का आयोजन किया गया। प्राचार्य डॉ. दिव्या नाथ के निर्देशन में आयोजित इस कार्यशाला का विषय NAAC के दृष्टिकोण से Data Management and Analysis पर आधारित था। कार्यक्रम में मुख्य वक्ता के रूप में रामानुजन कॉलेज, दिल्ली विश्वविद्यालय के प्रोफेसर राजीव नयन ने उपस्थित होकर NAAC की दृष्टि से किस प्रकार महाविद्यालय कार्यों का संपूर्ण डाटा संरक्षित रखा जाए और किस प्रकार Feedback Analysis के माध्यम महाविद्यालय गुणवत्ता का संवर्धन किया जाए, इस विषय पर व्यापक प्रकाश डाला। कार्यशाला के द्वितीय वक्ता दिल्ली विश्वविद्यालय के डॉ. प्रखर वाधवा ने AQAR के सारतों क्राइटेरिया के विभिन्न बिंदुओं पर क्रमबद्ध रूप में चर्चा की तथा महाविद्यालय के क्राइटेरिया प्रभारियों की



विभिन्न जिज्ञासाओं का समुचित उत्तर दिया। कार्यक्रम की अध्यक्ष प्रो. दिव्या नाथ ने कहा कि ग्रामीण अंचल का महाविद्यालय होने के कारण कुछ चुनौतियाँ हमारे सम्मुख हैं, किंतु महाविद्यालय के समेकित प्रयासों से हम उन पर विजय अवश्य प्राप्त करेंगे। कार्यक्रम का संचालन आंतरिक गुणवत्ता सुनिश्चयन प्रकोष्ठ प्रभारी प्रो. दीप्ति वाजपेयी द्वारा किया गया। कार्यक्रम की संयोजिका डॉ. मीनाक्षी लोहनी ने वक्ताओं का पादप द्वारा स्वागत किया। धन्यवाद ज्ञापन का दायित्व डॉ. सत्यंत कुमार द्वारा संपन्न किया गया तथा तकनीकी सहयोग डॉ. नेहा त्रिपाठी ने प्रदान किया। कार्यक्रम के आयोजन में IQAC के अन्य पदाधिकारी प्रो. दिनेश चंद शर्मा तथा डॉ. अरविंद कुमार यादव का विशेष योगदान रहा।

"Learn to Recycle" विषयक द्विदिवसीय कार्यशाला आयोजित



महाविद्यालय आंतरिक गुणवत्ता सुनिश्चयन प्रकोष्ठ के तत्वावधान में दिनांक 4 एवं 5 अगस्त, 2023 को महाविद्यालय प्राध्यापकों, कर्मचारी वर्ग एवं छात्राओं के लिए पर्यावरण संरक्षण के उपायों को सीखने एवं व्यवहार में परिवर्तन लाकर इस दिशा में प्रयास करने के उद्देश्य से Recycle एवं Compost के विभिन्न तरीकों से संबंधित दो दिवसीय कार्यशाला आयोजित की गई। कार्यशाला के मुख्य वक्ता VNV Management Service Pvt. Ltd. के डायरेक्टर श्री विवेक विशाल ने घरों तथा महाविद्यालय परिसर में किस प्रकार जैविक खाद बनाई जा सकती है, यह ऑडियो वीडियो माध्यम से सरल रूप में समझाया। स्पंदन स्वयंसेवी संस्था से जुड़े श्री सुदेश कुमार ने प्रतिभागियों की विषय संबंधी विभिन्न जिज्ञासाओं एवं प्रश्नों का समाधान प्रस्तुत किया। कार्यशाला के द्वितीय चरण में श्री सुदेश एवं श्री विवेक ने महाविद्यालय परिसर में विनिर्मित कंपोस्ट पिट



का निरीक्षण किया तथा उसे और भी उत्तम बनाने के उपयोगी सुझाव दिए। कार्यशाला की अध्यक्षता प्राचार्य डॉ. दिव्या नाथ द्वारा की गई। कार्यक्रम का संचालन डॉ. दीप्ति वाजपेयी द्वारा किया गया। कार्यशाला संयोजिका लेफ्टि. डॉ. मीनाक्षी लोहनी ने तकनीकी एवं व्यवस्था संबंधी सहयोग प्रदान किया। कार्यशाला के आयोजन में IQAC के अन्य सदस्यों डॉ. दिनेश चंद शर्मा, डॉ. सत्यंत कुमार एवं डॉ. अरविंद कुमार यादव की भी महत्वपूर्ण भूमिका रही।

अगस्त क्रांति दिवस का आयोजन



आजादी के अमृत महोत्सव के अंतर्गत 8 अगस्त, 2023 को अगस्त क्रांति दिवस के अवसर पर प्राचार्य डॉ. दिव्या नाथ के निर्देशन में राजनीति विज्ञान विभाग के सौजन्य से एक संगोष्ठी का आयोजन किया गया। संगोष्ठी में विभाग की प्रोफेसर डॉ. ममता उपाध्याय के द्वारा महाविद्यालय की छात्राओं को भारत की स्वतंत्रता के लिए किए गए संघर्ष एवं प्रयासों से अवगत कराया गया तथा भारतीय स्वतंत्रता संग्राम के मूल्यों एवं आदर्शों से परिचित कराते हुए गांधी के नेतृत्व में चलाए गए तीन बड़े अहिंसक जन आंदोलनों में आम लोगों एवं महिलाओं के योगदान को रेखांकित किया गया। संगोष्ठी के माध्यम से भारत की आजादी की लड़ाई में भारत छोड़ो आंदोलन के महत्त्व, उसके उदय के कारणों तथा वित्तीय जनित परिस्थितियों की चर्चा की गई। भारत छोड़ो आंदोलन में महात्मा गांधी द्वारा दिए गए 'करो या मरो' के संदेश से प्रेरणा ग्रहण करते हुए राष्ट्र निर्माण के कार्य में संलग्न होने का आह्वान किया गया। संगोष्ठी के आयोजन एवं संचालन में विभाग की प्राध्यापिका डॉ. सीमा देवी एवं डॉ. रंजना उपाध्याय का योगदान सराहनीय रहा। संगोष्ठी में महाविद्यालय के प्राध्यापकों एवं छात्राओं के द्वारा उत्साह पूर्वक भाग लिया गया। डॉ. सीमा देवी द्वारा कार्यक्रम के अंत में सभी का धन्यवाद ज्ञापन किया गया।

“एक कदम स्वच्छता की ओर” कार्यक्रम का आयोजन

दिनांक 9 अगस्त, 2023 को प्लास्टिक मुक्त परिसर की दिशा में एक और कदम बढ़ाते हुए स्वच्छता समिति प्रभारी डॉ. बॉबी यादव ने महाविद्यालय की छात्राओं के साथ मिलकर परिसर को स्वच्छ रखने, उनके द्वारा फैलाए जा रहे चिप्स और बिस्कुट के रैपर के उचित निस्तारण हेतु कैंटीन परिसर में स्वच्छता कार्यक्रम का आयोजन किया। कार्यक्रम में छात्राओं को बताया गया कि प्लास्टिक को लैंडफिल में जाने से रोकने के लिए उपयोग के बाद उसे कैंटीन में रखी गई प्लास्टिक की बोतल के अंदर डाल दें। कुछ ही दिन में बोतल पूरी तरह से भर जाएगी। इस तरह से तैयार बोतल ईकोब्रिक का कार्य करती है। जिसका उपयोग हम परिसर में ही विभिन्न प्रकार से कर सकते। कार्यशाला का आयोजन प्राचार्य प्रो. (डॉ.) दिव्यानाथ जी के मार्गदर्शन में किया गया। उन्होंने छात्राओं को यह बताया कि हमारा महाविद्यालय परिसर प्लास्टिक मुक्त परिसर है अतः इसकी निरंतरता बनाए रखने के लिए छात्राओं की भूमिका महत्वपूर्ण है। आपका यह छोटा सा प्रयास महाविद्यालय परिसर और प्रकृति संरक्षण दोनों के लिए बहुत ही उपयोगी है। छात्राओं ने शपथ ली कि वे परिसर की स्वच्छता हेतु निरंतर प्रयासरत रहेंगी।



जंतु विज्ञान विभाग में विदाई समारोह आयोजित



महाविद्यालय के जंतु विज्ञान विभाग में एम० एससी० बैच 2021 – 23 की छात्राओं का विदाई समारोह दिनांक 09 अगस्त, 2023 को आयोजित किया गया। आयोजन की सम्पूर्ण व्यवस्था एम० एससी० बैच 2022 – 2024 की छात्राओं द्वारा अत्यंत उत्साह के साथ की गयी। कार्यक्रम का शुभारम्भ प्राचार्या प्रो० डॉ. दिव्या नाथ एवं विभाग प्रभारी प्रो० डॉ. दिनेश चंद शर्मा द्वारा माँ सरस्वती की प्रतिमा के समक्ष दीप प्रज्ज्वलन एवं माल्यार्पण के साथ हुआ। इस अवसर पर कु. अनुष्का ने नृत्य प्रस्तुतीकरण के माध्यम से सरस्वती वंदना की। कार्यक्रम का संचालन कु. अक्षिता एवं कु. शैली द्वारा किया गया। समारोह के दौरान दोनों बैच की छात्राओं ने पूर्ण उत्साह के साथ अनेक कार्यक्रम जैसे य रैंप वॉक, गेम्स, लघु नाटिका, एकल व समूह नृत्य प्रस्तुत किये। बैच 2021 – 2023 की छात्राओं ने महाविद्यालय में अपने सफर के बारे में यादें साझा की। सभी छात्राओं को स्मृति चिन्ह भेंट स्वरूप प्रदान किया गया। कु. अदिति को मिस फेयरवेल चुना गया। कार्यक्रम के अंत में प्रो० डॉ. दिनेश चंद शर्मा, एसि० प्रो० श्रीमती नीतू सिंह एवं एसि० प्रो०

अभिषेक ने सभी छात्राओं को उनके उज्ज्वल भविष्य हेतु शुभाशीष प्रदान किया। आयोजन के दौरान महाविद्यालय के अन्य विभागों के प्राध्यापकों के साथ साथ डॉ. आजाद आलम, सुश्री सुम्बुल जेहरा एवं सुश्री काजल ने उपस्थित रहकर छात्राओं का मनोबल बढ़ाया तथा उनके द्वारा किए गए आयोजन की सराहना की।

महिला उद्यमिता विकास कार्यक्रम का आयोजन



10 अगस्त, 2023 को महाविद्यालय के जंतु विज्ञान विभाग और के.आई.ई.टी इंस्टीट्यूट, गाजियाबाद की साझेदारी में महिला उद्यमिता विकास कार्यक्रम शुरू किया गया, जिसका उद्घाटन प्राचार्या प्रोफेसर (डॉ.) दिव्या नाथ के कुशल मार्गदर्शन में किया गया। जंतु विज्ञान विभाग के विभागाध्यक्ष प्रोफेसर (डॉ.) डी.सी. शर्मा ने कार्यक्रम निदेशक के रूप में कार्य किया और कार्यक्रम की सफलता में महत्वपूर्ण भूमिका निभाई। जंतु विज्ञान विभाग के सहायक प्रोफेसर डॉ. अभिषेक जायसवाल ने कार्यक्रम समन्वयक के रूप में अपना विशेष सहयोग दिया। एम.एससी. जंतु विज्ञान बैच की लगभग 25 छात्राओं ने उद्यमिता में गहरी रुचि दिखाते हुए भाग लिया। कार्यक्रम का मुख्य उद्देश्य विज्ञान पृष्ठभूमि वाली महिला छात्रों को नए उद्यम शुरू करने और भारत के आर्थिक विकास में योगदान करने के कौशल को विकसित कर



सशक्त बनाना था। कार्यक्रम के लिए वित्त पोषण, विज्ञान और प्रौद्योगिकी विभाग (डीएसटी) द्वारा प्रदान किया गया था, और प्रतिनिधित्व में के.आई.ई.टी संस्थान गाजियाबाद में सहायक प्रोफेसर श्री सौरभ के साथ श्री अवधेश जी भी शामिल थे। यह कार्यक्रम 10 अगस्त, 2023 को शुरू होकर 18 कार्य दिवसों तक पूरी तरह से ऑनलाइन आयोजित किया गया, और जिसका समापन 2 सितंबर, 2023 को किया गया। यह पहल विज्ञान क्षेत्र में युवा महिलाओं को उद्यमी बनने के लिए सशक्त बनाने की दिशा में एक महत्वपूर्ण प्रगति का प्रतिनिधित्व करती है और नवोन्मेषी उद्यमों के माध्यम से भारतीय अर्थव्यवस्था पर सकारात्मक प्रभाव डालने की दृष्टि से अत्यधिक महत्वपूर्ण है।

B.Voc विभाग के अंतर्गत प्लेसमेंट ड्राइव का आयोजन



महाविद्यालय में दिनांक 12 अगस्त, 2023 को B-Voc विभाग द्वारा प्लेसमेंट ड्राइव का आयोजन किया गया। प्राचार्या प्रो. दिव्या नाथ के निर्देशन में यह आयोजन क्लान ब्रिज कंपनी ग्रेटर नोएडा के द्वारा किया गया। डॉ. आजाद आलम द्वारा बी.वॉक की छात्राओं को प्लेसमेंट ड्राइव हेतु मार्गदर्शन दिया गया तथा इस ड्राइव के आयोजन में प्रो. दिनेश चंद शर्मा का महत्वपूर्ण योगदान रहा। कई चरण के साक्षात्कार के उपरांत कंपनी द्वारा महाविद्यालय की चार छात्राओं का चयन जूनियर रेजिडेंस कप्तान एवं रेजिडेंस एग्जीक्यूटिव के पद पर हुआ है। चयनित छात्राओं के नाम प्रांजल, चेतन, तनु नागर एवं खुशी मणि है। इस प्रकार के प्लेसमेंट ड्राइव के आयोजन से छात्राएँ अत्यधिक उत्साहित हैं।

स्वतंत्रता दिवस समारोह भव्य रूप में आयोजित



महाविद्यालय में दिनांक 15 अगस्त, 2023 को देश का 77 वाँ स्वतंत्रता दिवस पूर्ण हर्षोल्लास के साथ भव्य रूप से आयोजित किया गया। गुलाब की पंखुड़ियों से सुसज्जित महाविद्यालय प्रांगण में प्राचार्या प्रो. डॉ. दिव्या नाथ द्वारा समस्त शिक्षकों एवं छात्राओं की उपस्थिति में ध्वजारोहण कर अमर शहीदों को सलामी दी गयी। राष्ट्रगान के स्वर एवं वन्दे मातरम् की धुन ने फिजाओं को देशभक्ति से गुंजायमान कर दिया। प्रो. डॉ. दिनेश चंद शर्मा द्वारा शिक्षा निदेशक, उच्च शिक्षा का संदेश वाचन किया गया। एन.सी.सी अधिकारी डॉ. लेफि.मीनाक्षी लोहानी के निर्देशन में एन.सी.सी कैडेट्स ने तिरंगे को सलामी दी। इसके पश्चात संगीत विभागाध्यक्ष डॉ. बबली अरुण के दिशा निर्देशन में छात्राओं एवं एन.सी.सी कैडेट्स के द्वारा देशभक्ति गीत एवं नृत्य प्रस्तुत किए गये। कु पिंकी, कु नेहा एवं कु हिमांशी ने देश भक्ति से परिपूर्ण भाषण



दिए। प्राचार्या महोदया ने अपने अध्यक्षीय सम्बोधन में कहा कि महाविद्यालय की छात्राएँ स्वतंत्रता सेनानियों से प्रेरणा लें एवं समाज सेवा के लिए सदैव तत्पर रहें। 15 अगस्त हम सबको वीर शहीदों की शौर्यगाथा को याद दिलाने वाला पावन पर्व है। भारत के प्रत्येक नागरिक का यह कर्तव्य है कि वह अपने कार्यों एवं जिम्मेदारियों का निर्वहन पूर्ण निष्ठा के साथ करें, यही शहीदों को सच्ची श्रद्धांजलि होगी। कार्यक्रम का संचालन समारोहिका डॉ. श्वेता सिंह द्वारा किया गया। राष्ट्रीय सेवा योजना की कार्यक्रम अधिकारी डॉ. सीमा देवी एवं डॉ. अपेक्षा तिवारी के निर्देशन में प्राचार्या एवं प्राध्यापकों की उपस्थिति में तिरंगा रैली एवं वृक्षारोपण कार्यक्रम का आयोजन किया गया। समारोह के अंत में समस्त उपस्थितजनों को क्रीड़ा विभाग प्रभारी डॉ. सत्यन्त कुमार एवं डॉ. परवेज शमीम द्वारा मिष्ठान्न एवं स्टॉफ क्लब प्रभारी डॉ. नितिन त्यागी द्वारा जलपान वितरित किया गया। अमृत काल का यह गौरवपूर्ण राष्ट्रीय पर्व महाविद्यालय में झिलमिल तिरंगी रोशनी के मध्य उल्लास के साथ मनाया गया।

भारत अंतरिक्ष सप्ताह पर विविध कार्यक्रम आयोजित



शासन के पत्र संख्या 2259/सत्तर-3-2023 के अनुपालन में महाविद्यालय में दिनांक 12/8/23 से 18/8/23 अगस्त तक एक भारत श्रेष्ठ भारत समिति के तत्वावधान में भारत अंतरिक्ष सप्ताह का आयोजन किया गया। भारत अंतरिक्ष सप्ताह भारतीय अंतरिक्ष अनुसंधान संगठन (इसरो) द्वारा प्रतिवर्ष 12 से 18 अगस्त को महान अंतरिक्ष वैज्ञानिक डॉ. विक्रम साराभाई के जन्मदिन के अवसर पर उनके उत्कृष्ट योगदान को अविस्मरणीय बनाने एवं जन सामान्य व छात्रों को अंतरिक्ष अनुसंधान के क्षेत्र में हुए शोध के प्रति जागरूक करने हेतु मनाया जाता है। इस उद्देश्य को केंद्र में रखकर महाविद्यालय में अंतरिक्ष विषय पर सामान्य परिचर्चा के अतिरिक्त निम्न प्रतियोगिताओं का आयोजन



किया गया। पोस्टर प्रतियोगिता – विषय: मिशन चंद्रयान 3, निबंध प्रतियोगिता– विषय: भारतीय अंतरिक्ष शिक्षा प्रणाली पोस्टर प्रतियोगिता में छात्राओं ने वृहद अंतरिक्ष को कलात्मकता एवं काल्पनिकता का समावेश कर कागज पर उकेरा। छात्राओं का यह प्रयास सराहनीय रहा। निबंध प्रतियोगिता 'भारतीय अंतरिक्ष शिक्षा प्रणाली' विषय पर आयोजित की गई। इस प्रतियोगिता में छात्राओं ने बड़ चढ़कर हिस्सा लिया। छात्राओं ने भारतीय वैज्ञानिकों द्वारा अज्ञात अंतरिक्ष को खोजने,मंगल मिशन, चंद्रयान मिशन द्वारा अंतरिक्ष के रहस्य एवं जीवन की संभावनाओं का पता लगाने आदि के बारे में अपने निबंधों में वर्णन किया। भारत अंतरिक्ष सप्ताह का आयोजन महाविद्यालय की प्राचार्य प्रोफेसर (डॉ.) दिव्या नाथ जी के कुशल निर्देशन एवं मार्गदर्शन में हुआ। कार्यक्रम का संयोजन एक भारत श्रेष्ठ भारत समिति प्रभारी डॉ. निशा यादव ने किया। डॉ. विजेता गौतम, डॉ. शालिनी तिवारी एवं डॉ. संजीव कुमार ने सफलता पूर्वक प्रतियोगिताओं का आयोजन किया। संपूर्ण आयोजन में महाविद्यालय के शिक्षकों की उपस्थिति एवं सहयोग सराहनीय रहा।

इनोवेशन काउंसिल के तत्वावधान में विविध कार्यक्रम आयोजित



महाविद्यालय प्राचार्य प्रो (डॉ.) दिव्या नाथ की अध्यक्षता एवं मार्गदर्शन में इनोवेशन काउंसिल के तत्वावधान में निम्नलिखित कार्यक्रम आयोजित किए गए। 1. "वीमन एंटरप्रेन्योरशिप" विषय पर ऑनलाइन विवज का आयोजन 22 जुलाई, 2023 को डॉ. आजाद सिद्दीकी आलम द्वारा किया गया। इसमें 60% से ज्यादा अंक प्राप्त करने वाली छात्राओं को ई-सर्टिफिकेट प्रदान किए गए। 2. महाविद्यालय इनोवेशन काउंसिल के आउट रीच कार्यक्रम के अंतर्गत दिनांक 16 अगस्त को राजकीय इंटर कॉलेज जाकर उद्यमिता एवं कौशल विषय पर व्याख्यान का आयोजन किया गया, जिसमें डॉ. अरविंद कुमार यादव एवं डॉ. गजेंद्र सिंह द्वारा छात्राओं को नए उद्योगों के लिए प्रोत्साहित किया गया साथ ही उन्हें आई.पी.आर पेटेंट, स्टार्टअप और इनक्यूबेशन सेंटर आदि विषयों पर जानकारी दी गई। इसमें 100 से अधिक छात्राओं ने प्रतिभाग किया। 3.



दिनांक 21 अगस्त को वर्ल्ड एंटरप्रेन्योरशिप डे मनाया गया। इस अवसर पर डॉ. सोनम शर्मा ने किसी व्यवसाय को जीरो से शुरू करने के बारे में विस्तृत जानकारी दी। इसके साथ ही डॉ. मणि अरोड़ा एवं डॉ. आजाद आलम सिद्दीकी द्वारा छात्राओं को पांच भारतीय उद्यमियों के बारे में वीडियो के माध्यम से विस्तृत जानकारी दी गई एवं आगे बढ़ने के लिए प्रोत्साहित किया गया। इस प्रोग्राम के सफल आयोजन में डॉ. शिवानी वर्मा, डॉ. अनीता सिंह, डॉ. अरविंद कुमार यादव, डॉ. गजेंद्र का महत्वपूर्ण योगदान रहा।

मिशन शक्ति कार्यक्रम का आयोजन



महाविद्यालय में दिनांक 24 अगस्त, 2023 को महिला प्रकोष्ठ समिति के तत्वाधान में मिशन शक्ति कार्यक्रम का आयोजन किया गया। इस कार्यक्रम में सुरक्षा क्षेत्र की विभिन्न इकाइयों पुलिस ट्रैफिक अग्निशमन डॉंग स्क्वाड के प्रतिनिधियों द्वारा महाविद्यालय की छात्राओं को महत्वपूर्ण जानकारी दी गई। सर्वप्रथम बादलपुर थाने से आए एस.एच.ओ श्री ब्रह्म पाल सिंह द्वारा अपराध के प्रति कैसे सजग रह सकते हैं एवं जागरूक रह के किस तरह से अपराध को रोका जा सकता है, इसके बारे में विस्तृत जानकारी दी गई। साथ ही बादलपुर थाने से सब इंस्पेक्टर शिवानी के द्वारा सरकार की ओर से चलाए जा रहे



विभिन्न हेल्पलाइन नंबर विशेष रूप से महिला हेल्पलाइन नंबर के बारे में छात्राओं को अवगत कराया। अग्निशमन विभाग से श्री अतेंद्र सिंह द्वारा किसी भी स्थान में आग लग जाने से किस प्रकार अपने आप को सुरक्षित रख के अन्य लोगों को बचाया जा सकता है, इसके बारे में विस्तृत जानकारी दी विशेष रूप से शॉर्ट सर्किट से लगने वाली आग से किस प्रकार काबू पाया जा सकता है, इस बारे में बताया। ट्रैफिक विभाग से श्री सोनू कुमार के द्वारा बताया गया कि ट्रैफिक के नियमों एवं सड़क दुर्घटना को किस प्रकार रोका जा सकता है। डॉंग स्क्वाड टीम से आए श्री कृष्ण कांत शर्मा के द्वारा किस प्रकार डॉंग स्क्वाड अपराधी को ढूंढने में मुख्य भूमिका निभाता है इसके बारे में छात्राओं को अवगत कराया। इस कार्यक्रम के अंत में सभी छात्राओं को विभिन्न हेल्पलाइन नंबर के कार्ड वितरित किए गए। कार्यक्रम में महाविद्यालय के वरिष्ठ प्राध्यापक डॉ. दिनेश चंद शर्मा, महिला प्रकोष्ठ प्रभारी डॉ. आशा रानी, महिला प्रकोष्ठ समिति सदस्य डॉ. प्रतिभा तोमर, डॉ. विनीता सिंह, डॉ. माधुरी पाल, डॉ. सोनम शर्मा, डॉ. रंजना उपाध्याय, एन.सी.सी प्रभारी लेफ्टिनेंट डॉ. मीनाक्षी लोहानी, एन.एस.एस डॉ. सीमा देवी एवं डॉ. अपेक्षा तिवारी, रेंजर प्रभारी डॉ. बॉबी यादव एवं महाविद्यालय के अन्य प्राध्यापक कार्यक्रम में उपस्थित रहे। कार्यक्रम का संचालन डॉ. सुशीला के द्वारा किया गया एवं धन्यवाद ज्ञापन डॉ. सोनम शर्मा के द्वारा किया गया। कार्यक्रम का समापन राष्ट्रगान के साथ हुआ।

राष्ट्रीय खेल दिवस का आयोजन



महाविद्यालय में 29 अगस्त, 2023 को प्राचार्या महोदया के निर्देशन में प्रतिवर्ष की तरह शारीरिक शिक्षा विभाग द्वारा राष्ट्रीय खेल दिवस धूमधाम से मनाया गया। शारीरिक विभाग प्रभारी डॉ. सत्यन्त कुमार एवं डॉ. परवेज शमीम के निर्देशन में महाविद्यालय में विभिन्न अन्तर्विभागीय प्रतियोगिताएं जैसे बैडमिंटन, टीटी, कैरम, चौस, वॉलीबॉल आदि का आरंभ किया गया। जिसमें महाविद्यालय के विभिन्न संकायों की छात्राओं ने प्रतिभाग किया। राष्ट्रीय खेल दिवस के अवसर पर प्राचार्या महोदया ने छात्राओं को खेल के प्रति जागरूक और प्रोत्साहित करते हुए कहा कि खेलों के माध्यम से न केवल शारीरिक बल्कि मानसिक स्वास्थ्य भी उत्तम रहता है। खेल विद्यार्थी जीवन का अभिन्न अंग है। पढ़ाई के साथ-साथ आप सबको खेलों के प्रति भी जागरूक रहना चाहिए। उन्होंने क्रीड़ा विभाग और प्रतिभागी छात्राओं को खेल दिवस की शुभकामनाएं दी। यह प्रतियोगिताएं 29 अगस्त से 06 सितंबर, 2023 तक महाविद्यालय में निरन्तर संचालित रही।

“मेरी माटी मेरा देश” अभियान



अगस्त माह में पंचप्रण शपथ कार्यक्रम के आह्वान के साथ 09-08-2023 से 31-08-2023 तक 'मेरी माटी मेरा देश' कार्यक्रम का आयोजन किया गया। जिसमें दिनांक 09-08-2023 को महाविद्यालय में राष्ट्रीय सेवा योजना इकाई की दोनो यूनिट एवं राष्ट्रीय कैडेट कोर के द्वारा पंच-प्रण शपथ आयोजित की गयी। प्रधानमंत्री नरेंद्र मोदी ने 30 जुलाई, 2023 को मन की बात के 103 वें संस्करण के दौरान 'मेरी माटी मेरा देश' अभियान की घोषणा की थी। इसका उद्देश्य देश के लिए अपनी जान गंवाने वाले बहादुर जवानों का सम्मान करना है। इसी क्रम में महाविद्यालय की प्राचार्या प्रोफेसर (डॉ.) दिव्या नाथ के मार्गदर्शन में सादोपुर झाल से ग्राम पंचायत बादलपुर तक तिरंगा यात्रा निकाली गई। इस अवसर पर प्राचार्या ने संदेश दिया कि भारत का राष्ट्रीय ध्वज अतीत के गौरव, वर्तमान की प्रतिबद्धता और भविष्य के सपनों का प्रतिबिम्ब है। इस यात्रा में सम्मिलित केनरा बैंक के मैनेजर श्री नीरज कुमार ने कहा कि आजादी के 75 साल बाद जब हम पुनः राष्ट्र निर्माण की अनवरत यात्रा प्रारम्भ कर रहे हैं। ऐसे में तिरंगा एक बार फिर देश की एकता और चेतना का प्रतिनिधित्व कर रहा है। इस अवसर पर ग्राम प्रधान बादलपुर श्रीमती महेश्वती जी ने कहा कि इस तिरंगा यात्रा का उद्देश्य युवाओं में शहीदों एवं राष्ट्र के प्रति भक्ति व आदर का भाव पैदा करना है। दिनांक 12.08.2023 को राष्ट्रीय सेवा योजना एवं एनसीसी के अन्तर्गत मेरी माटी मेरा देश कार्यक्रम का आयोजन किया गया। जिसमें प्राचार्या प्रो० डॉ. दिव्या नाथ द्वारा अमर शहीदों को श्रद्धांजलि दी गई। इसके उपरान्त राष्ट्रीय सेवा योजना के कार्यक्रम अधिकारी डॉ. सीमा देवी एवं डॉ. अपेक्षा तिवारी ने शिला फलकम् के बारे में स्वयं सेवी छात्राओं को जानकारी दी। लेफ्टिनेंट डॉ. मीनाक्षी लोहनी ने कैडिट्स को राष्ट्र गौरव और राष्ट्र प्रेम के भावों से भरते हुए शपथ कार्यक्रम आयोजित किया। इसके उपरान्त राष्ट्रीय सेवा योजना सलाहकार डॉ. नीलम शर्मा एवं डॉ. अभिषेक जायसवाल ने अपने अमर शहीदों को याद करते हुये अपने अपने विचार प्रस्तुत किये। इस अवसर पर राष्ट्रीय सेवा योजना के समस्त सदस्य एवं महाविद्यालय के अन्य प्राध्यापक उपस्थित रहे। कार्यक्रम का समापन राष्ट्रीय गान के द्वारा किया गया। दिनांक 14.08.2023 को महाविद्यालय में मेरी माटी मेरा देश एवं हर घर तिरंगा कार्यक्रम का आयोजन किया गया। कार्यक्रम का प्रारम्भ महाविद्यालय की प्राचार्या प्रो० डॉ. दिव्या नाथ एवं ग्राम प्रधान बादलपुर द्वारा समस्त प्राध्यापकों को तिरंगा वितरण कर किया गया। इसके उपरान्त राष्ट्रीय सेवा योजना के कार्यक्रम अधिकारी डॉ. सीमा देवी एवं डॉ. अपेक्षा तिवारी ने तिरंगा यात्रा के महत्व एवं लेफ्टिनेंट डॉ. मीनाक्षी लोहनी ने मेरी माटी मेरा देश एवं पंच पण के बारे में जानकारी उपलब्ध कराते हुए छात्राओं से कार्यक्रम को सफल बनाने का आह्वान किया। पूरे अगस्त माह मेरी माटी मेरा देश कार्यक्रम से संबंधित गतिविधियां यथा भाषण, निबंध, कविता प्रतियोगिता आदि आयोजित की गई। कार्यक्रम का समापन 31 अगस्त 2023 को महाविद्यालय की राष्ट्रीय सेवा योजना की दोनों इकाई की स्वयं सेविकाओं तथा एनसीसी कैडेट्स द्वारा घर-घर स्वच्छता अभियान एवं मेरी माटी मेरा देश का संकल्प लेकर एवं वैश्विक पाश्चात्य प्रभाव से दूर होने का एवं अपनी संस्कृति से जुड़े रहने का आह्वान कर किया गया।



राष्ट्रीय पोषण सप्ताह



महाविद्यालय में प्राचार्य डॉ. दिव्या नाथ के मार्ग दर्शन में गृह विज्ञान विभाग द्वारा दिनांक 01 सितंबर से 07 सितंबर, 2023 तक 'राष्ट्रीय पोषण सप्ताह' का आयोजन किया गया। इस वर्ष राष्ट्रीय पोषण माह की थीम "Healthy Diet Going Affordable for All" थी। इस आयोजन के तहत प्रतिदिन एक विशेष कार्यक्रम का आयोजन किया गया। प्रथम दिवस गृह विज्ञान की छात्राओं द्वारा एक कठपुतली नृत्यनाटिका प्रस्तुत की गई, जिसके द्वारा अन्य छात्राओं को पोषण संबंधी जानकारी दी गई। द्वितीय दिवस गृह विज्ञान विभाग में पोषण के महत्व पर पोस्टर प्रेजेंटेशन का आयोजन किया गया। तृतीय दिवस सभी छात्राओं के लिए पोषण संबंधी विवज का आयोजन किया गया। अगले दिन विभाग की सभी छात्राओं ने मिलकर पोषण की आवश्यकता और महत्व की जागरूकता के लिए न्यूट्रीशन अवेयरनेस रैली में उत्साह से प्रतिभाग किया। पोषण सप्ताह के समापन पर छात्राओं के लिए प्रसार व्याख्यान 'एनीमिया मैनेजमेंट' का आयोजन किया गया। यह व्याख्यान "अंक फाउंडेशन" की श्रीमती ज्योति ज्योत्सना द्वारा दिया गया और छात्राओं ने अपने समस्त प्रश्नों के उत्तर प्राप्त किए। इस साप्ताहिक आयोजन में विभाग के समस्त प्राध्यापक एवं विभाग की छात्राओं का योगदान रहा।



शिक्षक दिवस का आयोजन



महाविद्यालय में शिक्षक-शिक्षा विभाग द्वारा दिनांक 5 सितंबर 2023 को डॉ. सर्वपल्ली राधाकृष्णन के जन्म दिवस को शिक्षक दिवस के रूप में भव्य रूप से मनाया गया। महाविद्यालय की प्राचार्या प्रो. (डॉ.) दिव्या नाथ ने माँ सरस्वती एवं राधाकृष्णन जी की प्रतिमा पर पुष्प अर्पण कर कार्यक्रम का शुभारंभ किया। बी. एड. विभाग की छात्राओं द्वारा प्राचार्य एवं विभिन्न संकाय के सभी शिक्षकों का स्वागत एवं अभिनंदन किया गया। इस अवसर पर प्राचार्या प्रो० दिव्यानाथ ने छात्राओं को संबोधित करते हुए कहा कि समाज में शिक्षक का स्थान सबसे ऊपर माना गया है। साहित्य में तो शिक्षक को ईश्वर से भी ऊपर का स्थान प्राप्त है अतः एक शिक्षक को अपनी आदर्श भूमिका निभाने के लिए सदैव प्रयासरत रहना चाहिए। इस अवसर पर छात्राओं ने गुरु की महिमा का वर्णन करते हुए विभिन्न सांस्कृतिक कार्यक्रम प्रस्तुत किए। कार्यक्रम के आयोजन में डॉ. संजीव कुमार, डॉ. रमाकांति, डॉ. अमर ज्योति, डॉ. सतीश चन्द्र, डॉ. ज्ञानेंद्र कुमार, डॉ. नितिन त्यागी का विशिष्ट योगदान रहा। अंत में डॉ. दीपक शर्मा द्वारा प्राचार्य तथा उपस्थित सभी प्राध्यापकों व छात्राओं का धन्यवाद ज्ञापित किया गया।



साइबर अपराध और सुरक्षा जागरूकता कार्यक्रम



महाविद्यालय महिला प्रकोष्ठ द्वारा दिनांक 11 सितंबर, 2023 को साइबर अपराध और सुरक्षा विषयक जागरूकता कार्यक्रम का आयोजन किया गया। कार्यक्रम की शुरुआत महिला प्रकोष्ठ की प्रभारी प्रो. आशा रानी द्वारा महाविद्यालय की प्राचार्या प्रो. दिव्या नाथ का स्वागत कर की गई। कार्यक्रम की मुख्य वक्ता डॉ. सोनम शर्मा द्वारा छात्राओं को साइबर अपराध किसे कहते हैं, इसके विभिन्न प्रकार क्या है, तथा किस प्रकार इस प्रकार के अपराध का शिकार होने से बचा जा सकता है, इसके बारे में विस्तार से जानकारी दी गई। उन्होंने बताया कि साइबर अपराध व्यक्तियों, संस्थाओं, और सरकार के विरुद्ध धन उगाही या उनकी छवि प्रभावित करने के लिए किया जा सकता है। उनके द्वारा साइबर हैकर्स द्वारा महिलाओं और पुरुषों के विरुद्ध साइबर बुलिंग के अलग अलग तरीकों से भी अवगत कराया गया। डॉ. सोनम द्वारा साइबर अपराध से बचने के विभिन्न तरीकों के बारे में छात्राओं को बताया गया। उन्होंने साइबर अपराध के विरुद्ध रिपोर्ट दर्ज कराने के लिए cybercrime-gov-in के बारे में छात्राओं को बताया तथा साइबर अपराध को रोकने के लिए विभिन्न कानूनों के बारे में बताते हुए उसमें अन्य सुधारों की आवश्यकता पर बल दिया। कार्यक्रम का संचालन डॉ. रमाकांति द्वारा किया गया। महिला प्रकोष्ठ के सदस्य डॉ. प्रतिभा तोमर, डॉ. रमाकांति, डॉ. अपेक्षा तिवारी, डॉ. विनीता सिंह, डॉ. अनुपम, डॉ. माधुरी पाल, डॉ. रंजना उपाध्याय तथा महाविद्यालय के सभी प्राध्यापक और बड़ी संख्या में शोधार्थी और छात्राएं उपस्थित रहीं। कार्यक्रम के अंत में डॉ. प्रतिभा तोमर द्वारा धन्यवाद ज्ञापन दिया गया।



हिंदी दिवस पर भव्य कवि सम्मेलन का आयोजन



महाविद्यालय में हिंदी दिवस के अवसर पर प्राचार्य प्रो. (डॉ.) दिव्या नाथ के निर्देशन में हिंदी विभाग द्वारा भव्य कवि सम्मेलन का आयोजन किया गया। कवि सम्मेलन में राष्ट्रीय एवं अंतर्राष्ट्रीय स्तर के कवि श्री राज चौतन्य, प्रो. विकास शर्मा, डॉ. सतीश वर्धन, श्री सुनहरी लाल तुरंत एवं डॉ. जीत सिंह ने अपनी ओजस्वी कविताओं से कार्यक्रम को शोभा में चार चांद लगा दिए। कविसम्मेलन का शुभारम्भ सभी अतिथियों और कवियों के द्वारा मां सरस्वती की प्रतिमा के समक्ष दीप प्रज्ज्वलित कर किया गया। महाविद्यालय की छात्राओं ने मधुर कण्ठ से सुंदर सरस्वती वंदना प्रस्तुत की। कविसम्मेलन में वरिष्ठ कवि सुनहरी लाल तुरन्त ने हास्य की फुलझड़ियाँ बिखेरते हुए पढ़ा कि "हम तो रोतों को घड़ीभर में हँसा लेते हैं। जैसे मछुआरे मछलियों को फँसा लेते हैं स कोई जलता है तो जलता रहे जलन लेकर स हम जहन्नुम में भी जन्तत का मजा लेते हैं। "सुविख्यात कवि डॉ. सतीश वर्धन ने मुक्तकों से और



गीत से श्रोताओं की खूब वाह वाही लूटी उनके मुक्तक के बोल थे कि "कर वफा कर वफा कर वफा कर वफा। हर दफा हर दफा हर दफा हर दफा। खाक होकर भी तुझको कहूंगा नहीं। बेवफा बेवफा बेवफा बेवफा। "साहित्यकार डॉ. विकास शर्मा ने अपने प्रभावी कविता पाठ से सभी का मन मोह लिया। उन्होंने सुनाया कि 'तुम्हारा मेरा साथ तो जन्मान्तरों से है। तुम्हारा मेरा सम्बन्ध लोकान्तरों से है। "वरिष्ठ साहित्यकार राज चौतन्य ने अपना रचना पाठ करते हुए अनेक मुक्तक और गीत प्रस्तुत किये, जिन्हें श्रोताओं ने खूब पसंद किया। कवि राज चौतन्य ने पढ़ा कि 'इस दौर के ईसा की क्या खूब निशानी है। सूरत नूरानी है और सीरत शैतानी है।' डॉ. जीत सिंह ने मां को समर्पित कविता प्रस्तुत कर वातावरण को ममतामयी बना दिया। उनकी कविता के बोल थे कि "मां दिव्य है माँ दृष्टि है ज्योति है, माँ अलौकिक कृति है। "कार्यक्रम के आयोजन में प्रो. रश्मि कुमारी, डॉ. नीरज कुमार, डॉ. बॉबी यादव एवं डॉ. मिन्तु की महत्वपूर्ण भूमिका रही।

संस्कृत पखवाड़े का आयोजन



महाविद्यालय के संस्कृत विभाग द्वारा दिनांक 30 अगस्त 2023 को संस्कृत पखवाड़े का प्रारम्भ प्राचार्या प्रो. (डॉ.) दिव्या नाथ की अध्यक्षता में किया गया, जिसके अन्तर्गत विभिन्न प्रतियोगिताएं—निबन्ध प्रतियोगिता, पोस्टर प्रतियोगिता, प्रश्नोत्तरी प्रतियोगिता, गीत व श्लोक प्रतियोगिता आयोजित की गयीं। इस क्रम में दिनांक 8 सितंबर 2023 को ई व्याख्यान का आयोजन भी किया गया। जिसकी वक्त्री डॉ. अंजना शर्मा एसो० प्रो वनस्थली विद्यापीठ राजस्थान थी, जिन्होंने संस्कृत और संस्कृति के महत्व और सार्वकालिकता पर प्रभावी व्याख्यान दिया। संस्कृत सप्ताह समारोह का समापन दिनांक 13 सितंबर, 2023 को हुआ, जिसका प्रारम्भ प्राचार्या महोदया द्वारा दीप प्रज्ज्वलन से हुआ। छात्राओं ने संस्कृत के नामों के साथ वस्तु—प्रदर्शनी भी



लगाई तथा बहुत उत्साह से सम्पूर्ण कार्यक्रम में प्रतिभाग किया। प्राचार्या महोदया द्वारा छात्राओं द्वारा दी गई प्रस्तुतियों एवं प्रदर्शनी की अत्यधिक प्रशंसा की गई। सम्पूर्ण कार्यक्रम प्राचार्या जी के निर्देशन और विभाग प्रभारी प्रो (डॉ.) दीप्ति वाजपेयी, डॉ. नीलम शर्मा, डॉ. कनकलता व डॉ. शिखा रानी के संयोजन में संपन्न हुआ।

प्राचार्य-विद्यार्थी 'संवाद'



महाविद्यालय में दिनांक 19 सितंबर से 29 सितंबर, 2023 तक प्राचार्य प्रोफेसर (डॉ.) दिव्यानाथ ने महाविद्यालय की छात्राओं से प्रत्यक्ष संवाद करने की विगत वर्ष से प्रारंभ की गई परंपरा का निर्वहन करते हुए महाविद्यालय के विभिन्न संकाय की छात्राओं से विभिन्न तिथियां में संवाद स्थापित किया। इस क्रम में सर्वप्रथम शोध छात्र-छात्राओं से प्राचार्य विद्यार्थी संवाद हुआ, जिसमें शोध विद्यार्थियों ने विभिन्न मुद्दों पर प्राचार्य से सहज वातावरण में वार्तालाप किया इसके पश्चात कला संकाय, वाणिज्य संख्या, विज्ञान संकाय, शिक्षक शिक्षा संकाय एवं बी. वॉक की छात्राओं के साथ अलग-अलग तिथियां में प्रत्यक्ष संवाद स्थापित किया गया। जिसमें छात्रों ने प्राचार्य से महाविद्यालय के विषय में अपनी संतुष्टि का स्तर, अपेक्षाएं, समस्याएं एवं भावी योजनाओं पर विचार विमर्श किया। प्राचार्य द्वारा उनकी समस्त बातों का संज्ञान लेते



हुए कार्यवृत्त तैयार किया गया तथा छात्राओं को आश्वासन दिया गया कि उनकी समस्त सकारात्मक मांगों को शीघ्र पूर्ण करने का प्रयास किया जाएगा और उन्होंने यह भी कहा कि उन्हें यह जानकर हर्ष की अनुभूति हो रही है कि छात्राएं महाविद्यालय के अकादमिक, सह-शैक्षणिक एवं प्रशासनिक कार्यों से पूर्णता संतुष्ट हैं। प्राचार्य छात्र संवाद का यह कार्यक्रम आगामी वर्षों में भी निरंतर संचालित रहेगा, इस प्रकार का आश्वासन भी प्राचार्य द्वारा छात्राओं को दिया गया। जिसका सभी के द्वारा हर्ष के साथ स्वागत किया गया।

कला संकाय स्नातक अभिविन्यास कार्यक्रम



महाविद्यालय में सत्र 2023-24 में स्नातक पाठ्यक्रम में नव प्रवेशित छात्राओं के लिए अभिविन्यास कार्यक्रम का आयोजन किया गया। कार्यक्रम का आरम्भ महाविद्यालय की प्राचार्या प्रो. दिव्या नाथ द्वारा सर्वप्रथम मां सरस्वती के समक्ष दीप प्रज्ज्वलन के साथ हुआ। कार्यक्रम की मुख्य अतिथि महाविद्यालय की प्राचार्या प्रो. दिव्या नाथ का स्वागत बी.ए प्रवेश समिति के प्रभारी डॉ. कनक कुमार द्वारा पादप भेंट कर किया गया। प्राचार्या प्रो. दिव्या नाथ द्वारा नव प्रवेशित छात्राओं का स्वागत करने के साथ-साथ उन्हें महाविद्यालय द्वारा प्रदेश स्तर पर उच्च शिक्षा में सतत किए जाने वाले योगदान के बारे में बताया गया। प्राचार्या द्वारा छात्राओं को महाविद्यालय के नियमों का पालन करते हुए महाविद्यालय की अकादमिक और अन्य पाठ्यक्रम सहभागी गतिविधियों में बढ़-चढ़ कर प्रतिभाग करने के लिए कहा गया। कार्यक्रम के दौरान नव प्रवेशित छात्राओं को



महाविद्यालय में संचालित विभिन्न विषयों के प्राध्यापकों से परिचय कराया गया। प्रो. दिनेश चन्द शर्मा द्वारा छात्राओं को राष्ट्रीय शिक्षा नीति 2020 के अन्तर्गत पाठ्यक्रम में आए परिवर्तनों से छात्राओं को अवगत कराया गया। साहित्यिक सांस्कृतिक परिषद की प्रभारी प्रो. दीप्ति वाजपेयी द्वारा छात्राओं को शैक्षिक गतिविधियों के साथ साथ महाविद्यालय स्तर पर समय समय पर होने वाली विभिन्न साहित्यिक-सांस्कृतिक गतिविधियों के बारे में बताया गया, साथ ही छात्राओं को महाविद्यालय की शास्ता मंडल की प्रभारी प्रो. रश्मि कुमारी द्वारा महाविद्यालय के गणवेश, समय-सारणी, और अन्य अनुशासनात्मक नियमों के बारे में बताया गया। महिला प्रकोष्ठ की प्रभारी प्रो. आशा रानी द्वारा महाविद्यालय महिला प्रकोष्ठ के कार्यों से परिचय कराया गया और छात्राओं को अपनी विभिन्न जिज्ञासाओं और समस्याओं के समाधान के लिए सम्पर्क में रहने के लिए कहा। परीक्षा समिति की प्रभारी प्रो. निधि रायजादा द्वारा राष्ट्रीय शिक्षा नीति 2020 के द्वारा मूल्यांकन प्रक्रिया में आए परिवर्तनों से अवगत कराया गया। इस अवसर पर NCC प्रभारी डॉ. मीनाक्षी लोहानी, NSS प्रभारी डॉ. सीमा देवी और डॉ.अपेक्षा तिवारी द्वारा छात्राओं को आवश्यक जानकारी दी गई। इस अवसर पर महाविद्यालय के समस्त प्राध्यापक उपस्थित रहे। कार्यक्रम का संचालन डॉ. कनक लता द्वारा किया गया। स्नातक अभिविन्यास को सफल बनाने में प्रवेश समिति के सदस्य डॉ. जूही बिड़ला, डॉ. विजेता गौतम, डॉ. मिंतू, डॉ. कनकलता, डॉ. शालिनी तिवारी, डॉ. अनीता, डॉ. ज्ञानेन्द्र प्रताप सिंह, डॉ. गजेन्द्र सिंह, डॉ. रंजना उपाध्याय का विशेष योगदान रहा।

विज्ञान, बी.वाक एवं वाणिज्य संकाय में दीक्षारंभ कार्यक्रम आयोजित



महाविद्यालय में दिनांक 15 सितंबर, 2023 को बी.एससी, बी.काम तथा बी.वाँक की नवप्रवेशित छात्राओं के लिए अभिविन्यास कार्यक्रम 'दीक्षारंभ' का आयोजन किया गया। कार्यक्रम में सर्वप्रथम प्राचार्या द्वारा मां सरस्वती के समक्ष दीप प्रज्ज्वलित किया गया, तत्पश्चात वरिष्ठ प्राध्यापक डॉ. दिनेश चंद शर्मा व डॉ. प्रतिभा तोमर द्वारा कार्यक्रम की मुख्य अतिथि महाविद्यालय की प्राचार्या प्रो. डॉ. दिव्या नाथ का स्वागत किया गया। इसके पश्चात विभिन्न संकायों के प्रवेश प्रभारी डॉ. ऋचा, डॉ. अरविन्द कुमार यादव, डॉ. आजाद आलम द्वारा नवप्रवेशित छात्राओं को महाविद्यालय के विभिन्न विभागों के सभी प्राध्यापकों का संक्षिप्त परिचय तथा सत्र भर आयोजित होने वाले विभिन्न क्रियाकलापों तथा विभिन्न समितियों द्वारा किये जाने वाले विभिन्न कार्यों का संक्षिप्त परिचय दिया गया। कार्यक्रम के अन्त में महाविद्यालय की प्राचार्या प्रो. डॉ. दिव्या नाथ द्वारा छात्राओं के उज्ज्वल भविष्य की कामना करते हुए उन्हें आशीर्वचन दिया गया। धन्यवाद ज्ञापन डॉ. अरविन्द कुमार यादव द्वारा किया गया। कार्यक्रम को सफल बनाने में डॉ. नेहा त्रिपाठी, डॉ. मणि अरोरा, डॉ. अनुपम स्वामी, डॉ. अभिषेक जयसवाल का विशेष सहयोग रहा।



राजनीति शास्त्र विभाग में अभिविन्यास कार्यक्रम आयोजित



दिनांक 25 सितंबर, 2023 को राजनीति विज्ञान विभाग के तत्वावधान में एम.ए. प्रथम वर्ष में नव प्रवेशित छात्राओं हेतु अभिविन्यास कार्यक्रम का आयोजन किया गया, जिसमें छात्राओं को महाविद्यालय में सुलभ सुविधाओं, पालनीय नियमों, शैक्षणिक पाठ्यक्रम, परीक्षा तथा आंतरिक मूल्यांकन की प्रक्रिया से अवगत कराया गया। छात्राओं को संबोधित करते हुए विभाग प्रभारी प्रो. ममता उपाध्याय ने उन्हें मेंटरिंग, छात्रवृत्ति एवं शुल्क मुक्ति तथा रेमेडियल कक्षाओं की जानकारी दी और विद्यार्थी जीवन में स्व अनुशासन के महत्व का स्मरण कराया। साथ ही महाविद्यालय में उपलब्ध ई-लाइब्रेरी की सुविधा का उपयोग करने हेतु भी प्रेरित किया गया। विभाग के अन्य प्राध्यापकों डॉ. सीमा देवी एवं डॉ. रंजना उपाध्याय के द्वारा भी छात्राओं को विभाग की शैक्षणिक एवं सह शैक्षणिक गतिविधियों की जानकारी दी गई। कार्यक्रम का आयोजन और संचालन डॉ. ममता उपाध्याय द्वारा स्नातकोत्तर द्वितीय वर्ष की छात्राओं एवं विभागीय प्राध्यापकों के सहयोग से किया गया।

अंग्रेजी विभाग में कार्यशाला का आयोजन

अंग्रेजी विभाग के तत्वावधान में "How to make power point presentation" विषय पर दिनांक 26 सितंबर, 2023 को एक कार्यशाला का आयोजन किया गया, जिसका मुख्य उद्देश्य छात्राओं को शिक्षण एवं अधिगम के क्षेत्र में पॉवर पॉइंट का प्रयोग सिखाना था। छात्राओं ने पूर्ण लगन एवं जोश के साथ कार्यक्रम में प्रतिभाग किया एवं विभिन्न तकनीकियों का परिचय प्राप्त किया। प्राचार्या महोदया के निर्देशन में आयोजित इस कार्यक्रम में डॉ. जूही बिरला, डॉ. विजेता गौतम और डॉ. अपेक्षा तिवारी ने पूर्ण सहयोग प्रदान किया। कार्यशाला का संचालन डॉ. श्वेता सिंह के द्वारा किया गया।



लैंग्वेज लैब के अंतर्गत कार्यशाला आयोजित



language lab & personality cell के तत्वावधान में प्राचार्या महोदया की अध्यक्षता में "Online Writing" विषय पर दिनांक 29 सितंबर 2023 को एक कार्यशाला का आयोजन किया गया, जिसमें छात्राओं को ऑनलाइन कंटेंट लेखन, ब्लॉगिंग, ईमेल लेखन के विषय में विस्तारपूर्वक जानकारी दी गई। इसके पश्चात छात्राओं की जिज्ञासाओं का पूर्ण समाधान किया गया। इस कार्यशाला के आयोजन में डॉ. मिन्तू, डॉ. नीलम शर्मा एवं डॉ. शिखा रानी का योगदान सराहनीय रहा। कार्यशाला में वक्तव्य एवं संचालन, समिति प्रभारी डॉ. श्वेता सिंह के द्वारा किया गया।

अंतर्राष्ट्रीय शांति दिवस

इतिहास विभाग के अंतर्गत, अंतरराष्ट्रीय शांति दिवस 2023 के उपलक्ष्य में एक व्याख्यान का आयोजन किया गया। विषय प्रवर्तन करते हुए डॉ. निधि रायजादा ने संयुक्त राष्ट्र संघ द्वारा अंतर्राष्ट्रीय शांति दिवस मनाए जाने की पृष्ठभूमि एवं इसके महत्व पर विस्तार से चर्चा की स मुख्य वक्ता के रूप में विभागीय प्राध्यापक श्री अरविंद सिंह ने भारतीय सांस्कृतिक परम्परा एवं इतिहास के परिप्रेक्ष्य में शांति एवं अहिंसा के महत्व पर विस्तृत विश्लेषण प्रस्तुत किया स महाविद्यालय प्राचार्या डॉ. दिव्या नाथ ने अपने उद्बोधन में पहले राष्ट्र संघ एवं उसके पश्चात संयुक्त राष्ट्र संघ के समक्ष आने वाली चुनौतियों को रेखांकित किया स कार्यक्रम का संचालन एवं धन्यवाद ज्ञापन डॉ. निधि रायजादा द्वारा किया गया स उपरोक्त कार्यक्रम के सफल आयोजन में विभाग प्रभारी डॉ. आशा रानी एवं डॉ. अनीता सिंह की महत्वपूर्ण भूमिका रही।



करियर काउंसिलिंग एवं रोजगार प्रकोष्ठ के तत्वावधान में विविध कार्यक्रमों का आयोजन



शिक्षा एवं प्रशिक्षण के माध्यम से रोजगार के विभिन्न आयामों के विषय में जानकारी प्रदान करने के उद्देश्य से रोजगार प्रकोष्ठ के अंतर्गत माह जुलाई से सितंबर के मध्य विविध कार्यक्रमों का आयोजन किया गया, जिसके अंतर्गत दिनांक 6 सितंबर, 2023 को महाविद्यालय एवं हकदर्शक कंपनी के बीच कोलैबोरेशन किया गया एवं इस संबंध में MoU हस्ताक्षरित किया गया। जिससे महाविद्यालय की छात्राओं के लिये हकदर्शक कंपनी द्वारा कंप्यूटर बेस्ड ट्रेनिंग करायी जाएगी एवं योग्य छात्राओं को हकदर्शिका के रूप में कार्य भी दिया जाएगा। यह ट्रेनिंग छात्राओं के करियर को दिशा प्रदान करने में महत्वपूर्ण भूमिका अदा कर पाएगी। दिनांक 13 सितंबर को हकदर्शक कंपनी के श्री आलोक



एवं श्री सनी द्वारा ट्रेनिंग प्रोग्राम के बारे में छात्राओं हेतु अभिविन्यास (ओरिएंटेशन) कार्यक्रम का आयोजन किया। इस कार्यक्रम में छात्राओं को विस्तार से बताया गया की किस प्रकार 3 दिनों की ट्रेनिंग के बाद सर्टिफिकेट प्राप्त करके हकदर्शक कंपनी में एजेंट के रूप में पार्ट टाइम कार्य किया जा सकता है। महाविद्यालय प्राचार्य प्रोफेसर दिव्या नाथ जी ने छात्राओं को संबोधित करते हुए रोजगार पर आधारित ट्रेनिंग एवं अन्य गतिविधियों में भाग लेते रहने के लिए प्रेरित किया। समिति प्रभारी डॉ. शिवानी वर्मा ने धन्यवाद ज्ञापन के साथ कार्यक्रम का समापन किया। इसके उपरांत आगामी समय में अब तक तीन बैच की ट्रेनिंग पूर्ण हो चुकी है जिसमें बी.ए. बी. कॉम, बी.एससी, बी.वाँक की छात्राओं ने भाग लिया। अन्य समूहों की ट्रेनिंग आगामी महीनों में चलती रहेगी। गत वर्ष मेधा ग्रुप द्वारा करायी गई करियर संबंधी ट्रेनिंग के उपरांत "मेधावी" छात्राओं के साथ महाविद्यालय में दिनांक 13 सितंबर को मेधा की डायरेक्टर मिस शीरीन रिजवी, मिस पूजा रौतेला एवं प्रोग्राम को-ऑर्डिनेटर मिस शीतल सिन्हा के साथ एक फीडबैक मीटिंग एवं भविष्य कार्यक्रमों पर चर्चा की गई। इसमें से कुछ योग्य छात्राओं के लिए रोजगार पर आधारित विशेष ट्रेनिंग की भी व्यवस्था की गई है। दिनांक 29 सितंबर मेधा ग्रुप द्वारा इस सत्र में करायी जाने वाली रोजगार परक विभिन्न ट्रेनिंग प्रोग्राम की जानकारी दी गई। मेधा के प्रोग्राम मैनेजर श्री प्रखर मिश्रा मुख्य वक्ता के रूप में एवं प्रोग्राम को-ऑर्डिनेटर मिस सौम्या राय उपस्थित रहे। कार्यक्रम का आरंभ संयोजिका डॉ. श्वेता सिंह ने अतिथियों के स्वागत से किया। समिति प्रभारी डॉ. शिवानी वर्मा सदस्य डॉ. मणि अरोरा एवं विनीता सिंह द्वारा कार्यक्रम के संचालन में सहयोग दिया गया।

गृह विज्ञान विभाग में विभिन्न कार्यक्रम आयोजित



महाविद्यालय के गृह विज्ञान विभाग द्वारा "विश्व स्तनपान सप्ताह" के अवसर पर प्राचार्य महोदया के निर्देशन में दिनांक 01 अगस्त को छात्राओं के लिए जागरूकता कार्यक्रम का आयोजन किया गया। जिसके अंतर्गत सप्ताह के प्रथम दिवस 'मनुष्य के जीवन में प्रथम 1000 दिनों का महत्व' विषय पर व्याख्यान आयोजित किया गया। इस व्याख्यान में मुख्य वक्ता के रूप में गृह विज्ञान विभाग प्रभारी डॉ. शिवानी वर्मा ने जीवन के प्रारंभिक दिनों में माँ के दूध की उपयोगिता एवं उससे उपस्थित पोषण तत्वों पर चर्चा की। इसके पश्चात छात्राओं द्वारा आस पास के गाँव में रैली निकाल कर गाँव के निवासियों को स्तनपान का महत्व समझाया। सप्ताह के अन्य दिनों में इस विषय पर पोस्टर प्रतियोगिता भी आयोजित की गई। दिनांक 25 सितंबर को "Artificial Flower Making" विषय पर महाविद्यालय की छात्राओं के लिए एक कार्यशाला का आयोजन किया गया। इस कार्यशाला में विभाग की अशि. प्रो. श्रीमती नीलम यादव एवं श्रीमती माधुरी पाल द्वारा विभिन्न तरीकों एवं विभिन्न सामग्री से फूल बनाने सिखाये गये। इनमें मुख्यतः स्टॉकिंग, ऑर्गैंडी वस्त्र से एवं कागज द्वारा बनाये गये फूल रहे, जो कि सजावट के लिए प्रयोग में लाये जाते हैं। यह कार्यशाला कौशल विकास की दृष्टि से छात्राओं के लिए लाभकारी रही। दिनांक 26

सितम्बर को गृह विज्ञान विभाग द्वारा महाविद्यालय की स्नातकोत्तर विषयों की छात्राओं एवं शोध छात्रों के लिये एक प्रसार व्याख्यान का आयोजन किया गया, जिसका विषय "शोध प्रविधि" था। इस व्याख्यान की मुख्य वक्ता डॉ. सोनिका चौधरी, प्रोफेसर, आर जी पी जी कॉलेज, मेरठ द्वारा शोध प्रविधि के मुख्य बिंदुओं पर प्रकाश डाला। उन्होंने छात्राओं को शोध कार्य के दौरान उपयुक्त प्रविधि चुनने पर जोर डाला और साथ में इसके विभिन्न प्रकारों को उदाहरण के साथ वर्णित किया। विभाग में नव-प्रवेशित छात्राओं के लिए "गृह विज्ञान अभिविन्यास कार्यक्रम का आयोजन 29 सितंबर को किया गया। इस कार्यक्रम में डॉ. शिवानी वर्मा द्वारा गृह विज्ञान की स्नातक एवं परास्नातक छात्राओं को संबोधित करते हुए महाविद्यालय के विभिन्न नियमों का उल्लेख किया गया। विभाग की प्राध्यापिका श्रीमती माधुरी पाल ने छात्राओं को परीक्षा एवं छात्रवृत्ति प्रणाली के बारे में विस्तार से अवगत कराया। इसके उपरांत श्रीमती नीलम यादव ने अन्य मुख्य बिंदुओं पर प्रकाश डालते हुए कार्यक्रम का समापन किया।

छात्रा हित में विभिन्न समझौता ज्ञापन पर हस्ताक्षर

महाविद्यालय की छात्राओं को कौशल प्रशिक्षण एवं अकादमिक क्षेत्र में अधिक अवसर उपलब्ध कराने की दृष्टि से महाविद्यालय के विभिन्न विभागों में एम.ओ.यू पर हस्ताक्षर किए गए। इस क्रम में राजनीति शास्त्र विभाग, संगीत विभाग एवं चित्रकला विभाग में संचालित कौशल विकास पाठ्यक्रमों में प्रयोगात्मक प्रशिक्षण उपलब्ध करने की दृष्टि से विभिन्न संस्थाओं के साथ एमओयू किया गया, साथ ही रोजगार के क्षेत्र में अवसर उपलब्ध कराने एवं ट्रेनिंग की दृष्टि से रोजगार प्रकोष्ठ एवं करियर काउंसलिंग समिति ने हकदर्शक कंपनी एवं नंदी फाउंडेशन के साथ समझौता ज्ञापन पर हस्ताक्षर किया। उल्लेखनीय है की महाविद्यालय में संचालित विभिन्न कौशल विकास पाठ्यक्रमों तथा विभागीय स्तर पर पूर्व में भी अनेक एम.ओ.यू हस्ताक्षर किए गए हैं।

विभिन्न विभागों में पीएच.डी. वायवा संपन्न

इतिहास विभाग की प्राध्यापक प्रोफेसर (डॉ.) निधि रायजादा के निर्देशन में 18 जुलाई 2023 को श्री अश्वनी कुमार का फाइनल पीएच.डी. वायवा संपन्न हुआ। बाह्य परीक्षक के रूप में प्रोफेसर रेनु शुक्ला गुरुकुल विश्वविद्यालय, देहरादून कैंपस उपस्थित रही। अश्वनी कुमार का शोध का विषय "गौतम बुद्ध नगर में दलितरू एक ऐतिहासिक अध्ययन" है। इतिहास विभाग के अन्य प्रोफेसर (डॉ.) किशोर कुमार के निर्देशन में श्री भूपेंद्र सिंह का पीएचडी वायवा दिनांक 24 जुलाई को संपन्न हुआ जिसका विषय था "विजय सिंह पथिक का ऐतिहासिक, सामाजिक एवं सांस्कृतिक योगदान"। इस क्रम में हिंदी विभाग की प्रोफेसर (डॉ.) रश्मि कुमारी के निर्देशन में श्री संदीप कुमार का पीएच.डी. वायवा 27 जुलाई को संपन्न हुआ, जिसका विषय था "21वीं सदी की कहानियों में अभिव्यक्त सामाजिक परिवेश"। इसी विभाग की असिस्टेंट प्रोफेसर डॉ. मिन्तु, के निर्देशन में शोध छात्र श्री विनोद कुमार का पीएच. डी. वायवा दिनांक 27 सितंबर, 2023 को संपन्न हुआ जिसका विषय था -मन्नू भंडारी के कथा साहित्य में मध्यवर्गीय जीवन का परिदृश्य।

महाविद्यालय संस्कृत विभाग की छात्रा कु. प्रीति शर्मा विश्वविद्यालय स्वर्ण पदक विजेता



महाविद्यालय के लिए अत्यंत हर्ष एवं गर्व का विषय है कि महाविद्यालय के संस्कृत विभाग की छात्रा कु प्रीति शर्मा को चौधरी चरण सिंह विश्वविद्यालय, मेरठ के 35 वें दीक्षांत समारोह में राज्यपाल महोदया द्वारा स्वर्ण पदक प्रदान किया गया। उल्लेखनीय है कि कु. प्रीति को विशेष योग्यता के कारण तीन पदक प्रदान किए गए, जिसमें कुलपति स्वर्ण पदक, विशिष्ट योग्यता प्रमाण पत्र, श्री निवास स्मृति स्वर्ण पदक शामिल है। ग्रामीण अंचल की छात्राओं को गुणवत्तापूर्ण उच्च शिक्षा दिलाने हेतु कृत संकल्पित इस महाविद्यालय की छात्रा की इस बड़ी उपलब्धि पर प्राचार्या डॉ दिव्या नाथ महोदया द्वारा छात्रा को अनंत शुभकामनाएं प्रदान करते हुए उसके उज्ज्वल भविष्य की कामना की गई, साथ ही उन्होंने संस्कृत विभाग की प्राध्यापिकाओं को इस गौरवपूर्ण उपलब्धि पर बधाई दी। छात्रा की इस विशिष्ट उपलब्धि पर सम्पूर्ण महाविद्यालय परिवार हर्षित एवं गौरवान्वित है।



सम्पादिका
डॉ. दीप्ति वाजपेयी
डॉ. मिन्तु
डॉ. नीलम शर्मा

दात्रा प्रतिनिधि
कु. काजल नागर, एम.ए. द्वितीय वर्ष
कु साक्षी तंवर, बी.एड प्रथम वर्ष

संरक्षिका
डॉ. दिव्या नाथ
(प्राचार्या)

